



# రక్కల చూపు

రాజయ్య మామ కనిపించిందా సీనివాసూ! కళ్ళు సందు మొగలో దీపంలా వెలిగించినా చేతుల్తో యాంత్రికంగా బీడీలు చుడుతూనే సావిత్రి అడిగింది అప్పడే పుస్తకాల సంచితో లోపలికి వచ్చిన శ్రీనివాసుని.

సెకెనులో పావో వంతు కాలంపాటు కళ్ళలోకి రాబోయిన చిరాకుని మనసు నిండా పున్న జాలి కడిగేయగా స్కూలు డ్రస్సు మార్చుకుంటూనే “కనిపించిండు కావీ ఉత్తరం ఏదీ లేదన్నాడు” అన్నాడు.

తిన్నగా వెనక వైపు గుమ్మం తలుపు తీసుకొని పెరట్లోకి వెళ్ళి కాళ్ళు, చేతులు మొఖం కడుక్కొని దండెం మీద తువ్వాలు గుడ్డతో తుడుచుకొని వచ్చి తల్లి పక్కనే చలికిలబడి తునికాకు చేటు అందుకున్నాడు.

“నేను చేసుకుంటాలేరా. ఇస్తవ్వపైన చాయి ఎచ్చపెట్టిన. జరంత తాగి సదూకో” అంది ప్రేమగా వాడిని చూపులతోనే తడుముతూ.

“పల్లెదులేయే. రేపు ఆదివారం ఇస్కూలు సెల వుకదా! రేపు చదూకుంటాలే”

“నీయంతున్నవ్వుడు వీయన్న ఎంకటేసుకూడా గిట్టనే నేను కూడా బీడీలు చుడ్డనే అంటూ ఇంటికి కాదున్నంత సేపూ నాకు సాయం సేసే టోడు. ఎంత జల్లీ చుట్టి కట్టలు కట్టేసేటోడో నా పిచ్చి తండ్రి...” కాసేపు గొంతు పెగల్లేడు.

అవటికి ఈ విషయం ఏ వెయ్యోసారో విని వున్నా అప్పడే మొదటిసారి విన్నట్లుగా ముఖం పెట్టి ఆసక్తిగా విన్నాడు బీడీలు చుడ్డూనే శ్రీనివాసు.

“ఒరినే! నీ పని గిట్టా ఇతం అయ్యిందా? కట్ట లిచ్చేందుకు పోయొద్దాం. మళ్ళీ సీకటడుతుంది. సీకట్లో పోయినామంటే కచ్చర కచ్చర తుని కాకు మనమొగాన కొట్టినాడంటే బీడీలు సుట్టనేక సావాలి. ఎగస్ట్రా పైనలు కూడా కోతెడతాడు ఆ సచ్చినోడు”. అల్లంత దూరం నుండి పురాణంలా చెప్తుంటూ వచ్చింది పొరుగింటి లక్షమ్మ.

“ఇంగో జరంతే వుంది. అర్ధగంటలో అయిపో తుంది. పోయొద్దాం. వచ్చేటవ్వుడు గిట్టా బియ్యం, కూరగాయలు కొనుక్కొచ్చుకోవాలి. రేపు ఆది వారం మా ఎంకటేసుగాని ఒస్తడో ఏండ్...”

“జరంత సేపు ఈడనే కూసుంటాలే” అంటూ



**శీలా సుభద్రాదేవి**

తనుకూడా నాలుగాకులు ముందరేసుకొని బీడీలు చుద్దూ “ఎంకటేశు కాద్దుంచి కారటు గిట్ట పడిందా?” అంది లక్ష్మమ్మ.

శ్రీనివాసు మౌనంగా వుండిపోయాడు.

“రాలేదు గావీ.. ఎట్లగూ రేపోస్తడవి కారటు ఏయలేదేమో. లేపోతే ఆడు ఇంగిలీసులో రాస్తే బాస అర్థంగాక రాజయ్యన్న ఇంకేడన్ యిచ్చిందో” గొంతులో కొడుకుని తలంచుకొని గర్వరేఖ మెరిసింది.

కట్టిన బీడి కట్టల్ని లెక్కపెట్టి చేతి సంచులో సర్దుకొని చీర కాస్త దులుపుకొని సరి చేసు కుంది సావిత్రి. “శ్రీనివాసూ ఇల్లు కనిపెట్టుకొని వుండు నేను పొయ్యెస్తా. వచ్చినంక వంట చేతా అన్నట్లు ఇయ్యాల రెడైమ్మ గారింట్లో ఆళ్ళ బాబు వుట్టిన రోజు దావతు. మిఠాయి తెచ్చినా గూట్లోని డబ్బాలో పెట్టినా నువ్వొకటి తివి అన్నకి కూడా జరంత వుంచు” అంపకం చెప్పి “పద ఒదినే” అంటూ పక్కంటి ఆమెతో కలిసి బయల్దేరింది.

కింద పడిన కచ్చరంతా చేటలో ఎత్తి శుభ్రం చేసాడు శ్రీనివాసు. డబ్బాలోని మిఠాయి ముక్కని తీసుకొని తివి తిరిగి లెక్కలు హోమ్ వర్క్ చేసు కోవటానికి వీధరుగు మీద వున్నకాలు తెరుచుకొని కూర్చున్నాడు.

“ఎవిమిద్ తరగతి వరకూ లెక్కలూ, ఇంగ్లీషు అన్న చక్కగా చెప్పేటోడు. రెండేళ్ళ నుండి

సొంతంగానే చదుకోవల్సి వస్తోంది. స్కూలు నుండి వచ్చిన వెంటనే చదుంకుంటే బాగానే అర్థమవుతుంది. పబ్లిక్ పరీక్ష వుంది. అన్నగిట్ట చెప్పే ఇంకా మంచి గుంటుండే. రేంకు తెచ్చుకు నేటోడ్డి’ ఆలోచనలోంచి బయటపడి చదువులో మునిగిపోయాడు.

“ఏందిరా సీకటడిపోయింది. ఇంట్లో దీపమన్నా ఎలిగించినావు కాదు” అంటూ వచ్చింది సావిత్రి.

“చదుంకుంటూ చూడలేదే. ఇంకా బయట ఎల్లరుంది కదా” అంటూ వుస్తకాలు సర్దుకొని తల్లి వెనకే గదిలోకి వెళ్ళాడు.

ఒకటే గది అదే పడకగది. చదువుకొనే గది అన్నీను. దానికి ఆనుకొని చిన్న గది వుంది. పేరుకి గదే కానీ వంటకి కిరోసిన్ స్టావు, బింది ఒకవైపు పెట్టగా ఒకరిద్దరు మనుషులు నాలు గడగులు వేసేటంత మేర వుంటుంది. సావిత్రి తల్లిది ఆ యిల్లు. వుట్టిన పిల్లలందరూ ఏవో రోగాలాచ్చి చిన్నప్పడే పోవటంతో సావిత్రి మాత్రం మిగిలింది. కూతుర్ని తమ్ముడికే ఇచ్చి పెళ్ళిచేసి తల్లి కూడా సావిత్రి దగ్గరే వుండేది. తల్లి కూతురు నాలుగైదిళ్ళు బాసాన్ల పని చేసుకునేవాళ్ళు. సావిత్రి భర్త యాదగిరి రిక్షా నడిపించేవాడు. పొద్దున్నా సాయంత్రం స్కూలు పిల్లల్ని విడిచేవాడు. మిగతా సమయంలో బయట బేరాలు చూసుకొనేవాడు.

తల్లి కూతురు మధ్యాహ్నం పూట ఇంట్లో బీడీలు

చుట్టడం చేస్తుంటారు. రెండు రోజులకొకసారి కంట్లాక్టరు దగ్గరికి వెళ్ళి తునికాకు తెచ్చుకొని చుట్టటం వూర్తి అయ్యక కట్టలు ఇచ్చి సైసలు తెచ్చుకుంటారు. వెంకటేశు తర్వాత చంద్రకళ అని కూతురు కూడా వుండేది.

ఒకసారి సినీమాకు యాదగిరి రిక్షాలో తీసుకువెళ్ళి తిరిగి వస్తున్నప్పుడు లారీకి గుద్దుకొని యాదిగిరి, చంద్రకళ అక్కడికక్కడే చనిపోయారు. సావిత్రి తల్లికూడా బాగా దెబ్బలు తగలటంతో మరో వారానికి పోయింది.

అప్పటి నుండి సావిత్రి వంటరిదై పోయి మగపిల్లలిద్దర్నీ పెంచుతోంది. వుండటానికి చిన్న కొంప వుండడంతో తినో, తినకో కాలక్షేపం జరిగిపో తోంది. ఇరుగూ, పారుగూ కూడా ఆమెలాంటి పేద బతుకులే అయినా మాటసాయం వుండ డంతో అదే కొండంత ధైర్యంగా బతుకు వెళ్ళ మార్చుతోంది సావిత్రి.

పిల్లలు చదువుతున్నది గవర్నమెంటు స్కూలు కావటంతో చదువుకి ఇబ్బంది కలగలేదు. బీడి కార్మికుల పిల్లలకు వచ్చే స్కాలర్షిప్ కాకుండా బాగా చదవటం వలన ప్రతీ సంవత్సరం సాంఘిక సంక్షేమ శాఖ వాళ్ళ మెరిట్ స్కాలర్ షిప్ కూడా పిల్లలిద్దరూ పొందేవారు.

పెద్దవాడు వెంకటేశు పదవ తరగతి పాసై సిగరెట్టు ప్యాక్లో కొత్తగా పనికి కుదిరాడు.

With Best Compliments  
from

PALANIAPPA  
& Co

Main Road  
VIJAYAWADA-1

ఒక ఏడాది గడిచిన వరకూ బాగానే వున్నాడు. తర్వాత వాడి ధోరణిలో క్రమంగా మార్పు రావటం మొదలైంది. సరీగా ఇంటి పట్టున వుండే వాడు కాదు. వున్న కాసేపూ ఏవో వుస్తకాలు పట్టుకొని ఏ మూలో కూచునేవాడు. మాటలు తగ్గిపోయాయి. ఒక్కొక్కప్పుడు రెండు మూడు రోజులు ఎక్కడికో వెళ్ళి వచ్చేవాడు. సావిత్రికి ఏమీ అర్థం కాకుండా పోయింది. ఏదెందుకీలా మారిపోయాడు తెలియటం లేదు.

కొన్ని నెలలు గడిచాక ఒకరోజు అలాగనే వెళ్ళి నాడు మళ్ళీ రాలేదు. కొన్ని రోజులు తర్వాత ఒక ఉత్తరం మాత్రం వచ్చింది. పోస్టుమేన్ ని ఎవరు రాసారని అడిగితే వెంకటేసు పేరు చదివి చెప్పాడు. శ్రీనివాసు వచ్చాక చదివించుకుందామని అనుకుంది కాని, అంతవరకూ ఓపిక పట్టలేక ఒక్కొక్క అక్షరం పట్టి పట్టి చదివింది. చదివాక ఏం చెయ్యాలో తోచలేదు. చిన్న కొడుక్కి కూడా చెప్పలేని అశక్త గుండెల నిండా కమ్మేసింది. ఆ వుత్తరం ఎక్కడ దాచాలో తెలియలేదు. వంటింట్లో పైన పెంకుల చూరులో సన్నగా మడిచి దూర్చింది.

మళ్ళీ ఎంత కాలం ఎదురుచూసినా మరో ఉత్తరం అందుకోలేదు. అయినా ఏదో ఆశ ఎదురుచూసేలా చేస్తోంది. ఎప్పుడో తన కొడుకు వస్తాడని ఎదురు చూస్తూనేవుంది. ఎప్పుడూ లేని ఏకాంత సమయంలో తిరిగి ఆ ఉత్తరం తీసి చదువుకొంటుంది. రోజులు గడిచి చూరులో కారిన వాన నీటికి ఉత్తరంలోని అక్షరాలు చెరిగిపోయినా ఆమె మనసుతో చదువుకోగలుగుతూనే వుంది. ఉత్తరం చిరిగి పీలికలొతుందేమోనని ప్లాస్టిక్ కవర్లో పెట్టి మళ్ళీ దాచేసింది.

సావిత్రి గతాన్నంతటినీ ఆలోచిస్తూ బెండ కాయలు కోస్తో యధాలాపంగా చూరులోకి చూసింది.

“అట్టేపు చూస్తున్నావేమిటి?” అన్నాడు శ్రీనివాసు తను కూడా పైకి చూస్తూ.

ఆమె ఏమీ మాట్లాడలేదు.

“అవుమల్ల యాదిమర్చిన. రేపు ఇస్కూలుకి నిన్ను పిలుసుకు రమ్మని మా పెద్ద మాడంగారు చెప్పమన్నరు. నాకు స్కాలర్షిప్ వచ్చిందట”

“అట్టాగే రేపు పొద్దుగాలే వస్త. నువ్వు మంచి సదువుతున్నవ బిడ్డా! నువ్వున్నా మంచిగ సదూకోని పెద్ద కొలువు చెయ్యాలా. మీ అయ్య ఇస్కూలుకి బడి పిల్లగాళ్ళని రిక్షాలో గొంచుకు పోయేటోడు. పెతీ దినం ఎంకటేసునీ, సీనివాసునీ పెద్ద సదువులు సదివిస్తననేటోడు. మంచిగ సదివి పెద్ద కొలువు సేస్తడని అనుకొంటే యీ ఎంకటేసు అజా పజా లేకుండపాయె. ఏడున్నాడో, తింటన్నాడో, లేదో, ఏం జేస్తున్నాడో. ..” చెమ్మగిల్లిన కళ్ళు తుడుచుకొంటూ మరోసారి చూరువైపు చూసింది.

“అన్న ఏడకు పోయిందే? మా ఇస్కూల్లో టీచర్లు కూడా అడుగుతుంటారు. మద్రాసు సినిమాల్లో చేరేందుకు గట్టా పోయిందా అని” ఉల్లిపాయలు వలుస్తూ నెమ్మదిగా అన్నాడు.

తల్లి ఏమీ మాట్లాడలేదు. మనసులో చెలరేగే అలజడికో, ఉల్లిపూటుకో కళ్ళ వీళ్ళకారుతూనే వున్నాయి.

వాతావరణం ఒక్కసారి బరువెక్కినట్లయింది.

మానంగానే వంట పూర్తిచేసి కొంచెం కూరా, అన్నం ఓ గిన్నెలో పెట్టి వుంచి మూతపెట్టి మిగతాది శ్రీనివాసుకు పెట్టి సావిత్రి కూడా భోజనం పూర్తి చేసింది. ప్రతీ శనివారం రాత్రి వెంకటేసు వస్తాడేమోనని ఆ విధంగా అన్నం, కూరా వుంచుతూనే వుంటుంది.

శ్రీనుకి బొంతవేసి తాను చాపేసుకు పడుకుంది. సీను వుస్తకాలు ముందేసుకు కూర్చున్నాడు.

వారానికి నాలుగు రాత్రులైనా గడిచే విధంగానే సావిత్రికి ఆ రాత్రి కూడా కల నిద్రతోనే గడిచిపోయింది.

గత కొన్ని నెలలుగా గడిచినట్లుగానే ఆ ఆదివారం కూడా సావిత్రి నిరీక్షణ ఫలించకుండానే తిరిగి పోయింది. సోమవారం చీకట్లే లేచి వాకిలి ఊడ్చి, కళ్ళాపు చల్లి ముగ్గుత గీసి శ్రీనివాసుని లేపింది.

“నేను పనికి పోతున్నాను. రాత్రులం జరంత వుంది. చింతకాయ తొక్కు ఏసుకుతిని ఇస్కూలకి పో. నేను ఇళ్ళలో బాసాన్ల పని అయినంక ఒక్క గంట కొట్టేయాలకి వస్తనని చెప్త” అని తలుపు దగ్గరకేసి పోయింది.

అన్ని యిళ్ళలోను బాసాన్లు పని పూర్తి చేసుకొని, పొద్దుమీకి వచ్చి బట్టలు ఉతుకుతానని చెప్పి రెడ్డెమ్మ గారింట్లో మిగిలిన అన్నం నాలుగు ముద్దులుంటే వులుసేసుకు తిని స్కూలుకి వెళ్ళింది.

“ఎంకటేసు జాడేమన్నా తెలిసిందా సాయి త్రక్కా” అంటూ స్కూలు ఆయా పలకరించింది.

“ఒక్క ఉతరం పడింది మళ్ళీ ఏ కబురూ తెలీలేదు” కళ్ళొత్తుకొంటూ అంది సావిత్రి.

“బంగారమసుంటి పిలగాడు. ఏడకు పోయిందో ఏదో” జాలిగా అంది ఆయా.

అప్పుడే అటువైపు వచ్చిన ఒక టీచరు “శ్రీనివాసు స్కాలర్ షిప్ కోసమా” అంటూ మేడం రూములోకి వెళ్తూ “ఈ సీనిమాల వల్ల పిల్లలు చెడిపోతున్నారండీ. వెంకటేసు ఎంత బుద్ధిగా వుండేవాడు. అలాంటి వాడికి కూడా ఏ బుద్ధి వుట్టిందో, ఏ సీనిమాల్లోనో చేరటానికి బొంబాయో మద్రాసో పోయి వుంటాడు” అంది.

“నా కొడుకు బంగారమమ్మా అలాంటి చెడుదారులు పోడు” మనసులోనే విలవిల్లాడింది సావిత్రి.

“స్కాలర్షిప్ లోంచి పదో పల్లికు పరీక్షకి నలభై

యిదు కట్టేస్తాను. మిగతా యాభై అయిదు రూపాయిలు తీసుకో. ఇదుగో ఇక్కడ సంతకం పెట్టు” అంటూ మేడం సావిత్రి చేత సంతకం పెట్టించుకొని పైనలు చేతిలో పెట్టాడు.

శ్రీనివాసు బాగానే చదువుతున్నాడు. ఈ ఏడాది పల్లికు పరీక్ష కనుక ఇంటి దగ్గర కూడా మంచి చదివించాలి. మంచి మార్కులతో పాసయితే పై చదువుకి కూడా స్కాలర్షిప్ వస్తుంది” అన్న మేడం మాటలకు సావిత్రి ముఖం వెలిగింది.

“అట్టాగేనమ్మా” అని నమస్కారం పెట్టి ప్రక్కనే వున్న శ్రీనుతో.

“అమ్మ ఏమిందో విన్నవుగదా జరమంచిగ చదవాలి బిడ్డా” అని చెప్పింది. శ్రీనివాసు బుద్ధింతు దిలా బుర్ర ఊపాడు.

సావిత్రి వెంకటేసు నుండి ఉత్తరం కోసం రోజూ ఎదురుచూస్తూనే వుంది. శ్రీనివాసు బుద్ధిగా చదువు కొని పరీక్షలు బాగా రాశాడు. తల్లికి సాయంకాలం పూట బీడీలు కట్టడంలో సాయం చేస్తూనే వున్నాడు. పగలు ఎలక్ట్రికల్ షాపులో పనికి పోతున్నాడు.

ఒకరోజు సావిత్రి బీడీ కట్టలు ఇవ్వటానికి వెళ్ళి, అలా బజారు పని చూసుకుని వచ్చేసరికి రోజూలా శ్రీనివాసు వీధి గుమ్మంలో కనిపించ లేదు. “తలుపు దగ్గరికి వేసి ఏడికైనా పోయిందా ఏంది” అనుకుంటూ తలుపు తోసుకొని లోనికి వెళ్ళింది. శ్రీనివాసు ఇంట్లోనే ఏవో వుస్తకాలు చదువుతున్నాడు. తల్లిని చూసి ఒక్క క్షణం తొట్టుపడ్డాడు.

“ఏం జేస్తున్నవురా” అంది సావిత్రి అనుమానంగా వాడిని చూస్తూ.

“ఏం లేదు. వుస్తకం చదువుతున్నాను” వుస్తకం ముసేస్తూ అన్నాడు శ్రీనివాసు.

“పరీక్షలయినయి కదరా. ఇంకా చదువుదేంది?” అంది యింకా అనుమానం తీరక సావిత్రి.

“ఇందాక జగన్న వచ్చిండు. అతని దగ్గర ఏదో వుస్తకం వుంటే తోచట్టేదని తీసుకున్నా”

జగన్నంటే ఎంకటేసు దోస్తుకదరా? ఏమన్నా చెప్పిండా అన్న గురించి” ఆశ్చర్యంగా అడిగింది.

“జగన్న నిన్న రాత్రి వచ్చిండు. ఇప్పుడు తిరిగి పోతున్నని చెప్పిండు. అన్న మచిగే వున్నాడు. రానీకి కుదరదు. దగ్గరో వీలుంటే వస్తనని కబురంపిండంట. ఇంకేం జెప్పలే”

“అంతనైనా తెలిసింది సాల్లే. నే జెప్పలే నా బిడ్డ ఎప్పుడో వస్తడని” తృప్తిగా నిట్టూర్చింది.

శ్రీనివాసు ఏం మాట్లాడలేదు.

ఆ రాత్ర సావిత్రికి నిద్రపట్టలేదు. శ్రీనివాసు కూడా నిద్రపోలేదు.

తర్వాత శ్రీనివాసు కూడా అప్పుడప్పుడు ఎక్కడికో వెళ్ళి పోతూరాత్రికో రావటం, వుస్తకాలేవో తెచ్చుకొని పొద్దుపోయే వరకూ చదువుతూ కూర్చో

వటం చాలాసార్లు చూసింది సావిత్రి. మొదట్లో భయపడినా తర్వాత మరి పట్టించుకోలేదు.

ఒకరోజు అర్ధరాత్రి జీపు చవ్చుకూ, విజిల్ ఎవరో పరిగెత్తే అలికిడి, వివిపించి ఉలికిపడి సావిత్రి, శ్రీనివాసు లేచారు.

బరువైన బూట్లతో పరుగెడుతున్న చవ్చుకు. నిశ్చయంగా బద్దలు చేస్తున్నాయి. నిద్రలోంచి ఉలికిపడిన పిట్టలు ఒక్కసారిగా అరచి గాలిలోకి ఎగిరిన సందడి.

గుండెలు అరచేతిలో పెట్టుకొని ఊపిరి కూడా వీల్చకుండా నిశ్చబ్దంగా వుండిపోయారు. కిటికీ తెరచి చూద్దామని లేచిన శ్రీనివాసు తల్లి తెర వద్దన్నట్లుగా తల ఊపేసరికి అలాగే కూర్చుండిపోయాడు. అంతలోనే భయంకరమైన నిశ్చబ్దం అంతా ఆవరించింది. అంతకు ముందు ఏమీ జరగనట్లే క్రమక్రమంగా ప్రశాంతంగా అయిపోయింది. కావీ సావిత్రి గుండెల్లో సంచలనం సర్దుమణగలేదు. అలాగే కదలకుండా కూర్చోంది.

ఏవో మెత్తటి అడుగుల చవ్చు మెల్లగా విసిరించింది. పెరటి తలుపుదగ్గర ఏవీ విసిరించనట్లుగా గొళెం కొట్టిన చవ్చు అయింది.

లేచి వెళ్ళబోతున్న శ్రీను చెయ్యిపట్టి ఆపింది సావిత్రి. అలాగే గోడవార చతికిలబడిపోయాడు. వాళ్ళ గుండె చవ్చు వాళ్ళకే స్వప్నంగా వినవ

దేలా కొట్టుకుంటుంది. ఒక్కో విమిషం, ఒక్కో యుగంలా కాళరాత్రిలా గడచి తొలి వెలుగు రేఖలు విచ్చుకొన్న గుర్తుగా పక్షుల కలకలం, జనం లేచిన సందడి మొదలయ్యింది.

మెల్లగా లేచి సావిత్రి వీధి తలుపు తెరిచింది. ఇరుగు పొరుగు ఆడవాళ్ళ వాకిలి ఊద్రడం అవీ చేస్తున్నారు. కావీ కళ్ళెత్తితే ఏ రహస్యాలు బయటపడి పోతాయో అన్నట్లు అందరూ వాళ్ళలోకి వాళ్ళే చూసుకుంటూ యాంత్రికంగా అలవాటైన రీతిలో పనులు చేసుకుంటున్నారు.

అన్నడే పెరటి తలుపులు తెరిచిన శ్రీను అక్కడ ఏదో మూటని చూసి ఆశ్చర్యపోయాడు. తీయాలా, వద్దా అని ఒక్క క్షణం తటపటాయింది మెల్లగా మూట అందుకొన్నాడు. ఒక్క విమిషం దాస్తే అటూ యిటూ పరిశీలించి తన వైపు వస్తున్న తల్లి ముఖంలోకి చూశాడు. ఆమె కూడా ఏమీ అర్థం కానట్లు చూస్తూ ఎందుకో అప్రయత్నంగానే తలుపు దగ్గరకి చేదేసింది. చివరకు మెల్లగా మూట విప్పాడు. అందులో మాసిపోయి మచ్చలు మరకలతో వున్న ఫేంటు, షర్టు, పుస్తకాలు, ఒక డైరీ. పెన్ను వంటి వస్తువులు వున్నాయి. వాటిని గుర్తించిన శ్రీను 'అన్నా' అంటూ ఒక్కసారి బావురుమన్నాడు.



సావిత్రికి అంతా అర్థమైపోయింది. ఆమె కాళ్ళు నిలవలేక పోయాయి. కళ్ళు నీటి కడవలయ్యాయి. కుప్పకూలి పోయినట్లు అక్కడే తలుపుకు చేరబడిపోయింది. ఎంతసేపు ఏడ్చిందో చిన్న కొడుకు వోదారుస్తుంటే కళ్ళద్దుకుంది. నీళ్ళెండిపోయిన కళ్ళతో శ్రీనివాసుకేసి చూసింది.

కాని ఇప్పుడు ఆమె చూపు చివర వెంకటేశో, శ్రీనివాసో మాత్రమే లేరు. ఇంకా... ఇంకా... అసంఖ్యాకంగా...





**పుస్తక ప్రపంచంలో ప్రభంజనమ్ !**  
**వాస్తు శాస్త్రంలో సంచలనమ్ !!**  
**ప్రపంచంలో తొలి ఆధునిక వాస్తు గ్రంథం**  
**తెలుగు 'వాడి' వాస్తు పాండితీ సుగంధం**  
**అనుభవాల జ్యోతిర్మణి హారం**

# వాస్తు శాస్త్ర వాస్తవాలు

**పది సంవత్సరాలలో పందొమ్మిది ముద్రణలు, ఎనిమిది భాషలలో మీ కోసం !**  
**వాస్తు శాస్త్రంలో తెలియాలి సమస్తం, మిడిమిడి జ్ఞానం పనికెరాదు నేస్తం,**  
**వాస్తు చెప్పేవాడే ఆయురారోగ్య ఐశ్వర్యాలలో ప్రతీకగా నిలవాలన్నది వాస్తు సత్యం.**



---

**వాస్తు గోళాల గందర గోళం, హేతువాదం మునుగులో వితండవాదం ఖండిస్తూ,**  
**అక్షర సత్యాలను నిరూపిస్తూ విడుదలైంది !**

# వాస్తు నిదర్శన వాస్తవాలు

**జ్యోతిష, యంత్ర, తంత్ర మంత్రవాదుల సవాల్ కు సమాధాన దర్శణం**  
**హేతువాదులకు - వాస్తు విమర్శకులకు శాస్త్ర నిరూపణ దర్శనం.**

**ప్రతులకు :- ప్రజాహిత పబ్లిషర్స్, 1-1-1/18/1, గోల్కొండ 'X' రోడ్, హైదరాబాదు - 020. ☎ : 7631001**

Prachar Ads. 222169